

Il-150 Anniversarju mit-twaqqif tal-parroċċa taghna 1855-2005

minn D. Karm Cassar

Il-parroċċa taghna qeghda tfakkar il-150 anniversarju mit-twaqqif taghha. Hu xieraq, ghalhekk, naghtu xi hjiel storiku dwar il-parroċċa taghna, li ghalina hi tant ghażiża, li maghha nhossu qalbna u s-sentimenti taghna tant marbuta.

Sas-sena 1829, il-knisja taghna, iddedikata, lil Marija Santissima taht it-Titlu Glorjuż tal-Madonna ta' Loretu, kienet ghadha Viċendarja, immexxiha minn Dun Ġużepp Xerri mix-Xaghra, Ghawdex.

Fis-sena 1829, il-Knisja ta' Ghajnsielem, minn Viċendarja saret Viċi-Parrokkjali tan-Nadur, u bhala l-ewwel Viċi-Parrokk taghha gie magħżul is-sacerdot Franġisk Schembri minn Haż-Żabbar. It-tieni viċi-parrokk taghha kien sacerdot Ghawdxi, Dr. Anton Cauchi, li żamm din il-kariga fuq tnax-il sena, sakemm gie mahtur l-ewwel vigarju kurat u mbaghad malli l-Knisja saret Parroċċa, b'digriet tal-Papa, il-Beatu Piju IX, fuq ir-rakkomadazzjoni ta' Mons Isqof D. Publiju M. dei Conti Sant. Inhatar bhala l-ewwel kappillan fis-sena 1855, jgħifieri 150 sena ilu. Dan kien nhar l-14 t'April 1855.

Il-parroċċa ta' Ghajnsielem giet mahruġa min-Nadur u mix-Xewkija. L-editt ta' l-isqof gie mahruġ fit-30 ta' Marzu u gie mxandar bis-solennità kollha fil-knisja parrokkjali ġdida, fl-istess jum tad-data tiegħu b'effett mill-ghada, l-1 ta' April 1885.

Skond ma jghid l-editt fuq imsemmi il-parroċċa ġdida ta' Ghajnsielem giet magħmula u bdiet tikkonisti minn tliet limiti li huma l-gżira ta' Kemmuna u l-lok Hainsalem li qabel kienu jagħmlu man-Nadur u l-Imġarr ix-Xini, li qabel kien jagħmel max-Xewkija. Fiż-żmien li Ghajnsielem sar parroċċa l-popolazzjoni tar-rahall kienet ftit iżjed minn 800, numru konsiderevoli hafna għal dak iż-żmien meta sallum f'Ghawdex għad għandha xi parroċċi b'popolazzjoni ta' inqas minn 600; issa il-popolazzjoni attwali ta' Ghajnsielem qiegħda toqrob lejha it-tlett elef.


Il-kappillani taghha

Sal-lum il-parroċċa kellha 10 kappillani li disgħa minnhom ġew minn barra r-rahall ta' Ghajnsielem waqt li l-ahhar wiehed l-arcipriet attwali l-**Kan. Dun Ġużepp Zerafa** hu iben ir-rahall taghna.

L-ewwel kappillan ta' Ghajnsielem kien **Dun Anton Cauchi** mill-Belt Victoria u bhala kappillan ta' rahalna dam mill-1855 sa l-1864 u wara gie nominat Monsijur tal-katidral anzi ukoll Vigarju Ġenerali għad-djoċesi t Ghawdex. Dan il-kappillan jien inqisu l-pijunier ta' l-istorja tal-parroċċa taghna.

It-tieni kappillan kien **Dun Pietru Pawl Ciantar** mix-Xewkija li dam mill-1864 sat-2 ta' Frar 1865 meta gie innominat Arcipriet tax-Xewkija. Aktarx li fiż-żmien dan il-kappillan kien sar it-tużell li jintrama fil-festa taghna.

Mons. Isqof Mikiel Butigieg l-ewwel Isqof tad-Djoċesi Ghawdxija fis-16 ta' Lulju 1865 kien li innomina bhala t-Tielet Kappillan ta' Ghajnsielem lil **Dun Mikielang Refalo** mir-Rabat ta' Ghawdex li dwaru forsi l-aktar li nistgħu





nghidu li fiż-żmien il-Parrokat tiegħu saret l-istatwa tat-titular jġigifieri tal-Madonna ta' Loretu. Dam kappillan sas-sena 1867.

Wara Dun Mikielanġ lahaq bhala r-raba' kappillan ta' Ghajnsielem **Dun Pietru Pawl Galea D.D.** min-Nadur li bhala ragħaj spiritwali qeda l-parroċċa mill-1868 sal-1900. L-ikbar mertu tiegħu bhala ragħaj spiritwali ta' Ghajnsielem kien li meta ra li l-popolazzjoni ta' Ghajnsielem tikber u l-knisja saret wisq ċkejna għaliha haseb biex ikabbar il-knisja kif difatti għamel. Fi żmien kien li nbriet il-kappella ta' Lourdes u li laqa' wkoll fit-territorju tiegħu l-Patrijet Franġiskani Minuri. Dun Pietru Pawl Galea miet bhala kappillan ta' Ghajnsielem u l-fdalijiet tiegħu jinsabu fostna mharsa f'qabar qrib il-presbiterju fil-Knisja l-Qadima.

Il-Hames Kappillan li kellha l-Parroċċa ta' Ghajnsielem kien **Dun Anton Aquilina**, it-tielet Rabi li ġie magħżul wara vojt (*seade vacante*) ta' aktar minn tliet xhur nhar l-11 ta' Lulju 1900 u dam f'Ghajnsielem sal-1908 is-sena li fiha ġie trasferit għall-Knisja Arcipetali tax-Xewkija.

Nassumi li l-knisja ta' Ghajnsielem hasset wisq it-tluq tiegħu għax Dun A. Aquilina kien dak il-kappillan li żejjen il-knisja ż-żghira b'tant opri sbieh u mehtieġa. Hu biżżejjed inharsu lejn l-armaħ hekk imponenti li għandu l-artal maġġur għall-festa meta tarah imżejjen b'sett ta' gandlieri tant sbieh kif ukoll l-apostli jintramaw fil-Prima ta' dan l-artal.


Xi kwadri impittra minn Ġuze Cali li għandha l-knisja saru fi żmien kif ukoll fi żmien sar l-orgni, il-pedestall tal-vara titulari, l-apparat (il-hwejjeġ sagri) li kellha qabel il-knisja għall-festa, il-biċċa kbira mid-damask, xi statwi u fuq kollox id-Dar Parrokkjali jew il-Kanonika li bena għalih u għall-kappillani li kellhom jiġu warajh. Billi qabel sar kappillan f'Ghajnsielem kellu l-uffiċċju ta' Ċeremonjier tant kien irid l-affarijiet isiru sewwa li minnu jingħad li fil-festi waqt id-daqq tal-moti kien joqgħod fil-gallarija tad-Dar Parrokkjali u minn hemm jidderieġi lil dawk li kienu jkunu fil-kampnari biex idoqqu sew il-moti.

Is-Sitt Kappillan kien **Dun Maurizio Cauchi** mir-Rabat ukoll li ha l-pussess tal-Parroċċa tagħna fit-8 ta' Settembru 1908 u dam biss fil-kariga ta' kappillan ta' rahalna għal ftit xhur sad-29 ta' Marzu 1999 meta ġie trasferit għall-Arcipretura tax-Xagħra. Milli jidher Dun Maurizio kien bniedem kolt la darba kien wiehed mill-eżaminaturi prosinodali; kellu wkoll it-titlu ta' Monsinjur. Episodju li niftakar dwaru hu li meta kont għadni kjerku iżda ma niftakarx x'kienet l-okkażjoni hu kien mistieden jiffunzjona fil-knisja tagħna u billi bhal monsinjuri l-oħra kellu l-privileġġ ta' l-użu tal-kanoni waqt il-quddies kantat u jien kont qed nassistih kif ġa għidt bhala kjerku wara il-quddies staqsieni jekk hax xi żball u jien għedtlu : 'Le'. Ikolli ngħid li dak il-hin kellu quddiem ghajnejh il-hsieb li darba hu kien il-kappillan tal-knisja li fiha kien qed iqaddes, għax sirt naf, li mbaġħad hu rregala, permezz ta' Dun Ġuzepp Galea Rapa, lill-knisja tagħna s-somma ta' hamsa u għoxrin sterlina li għal dak iż-żmien ta' madwar sittin sena ilu, kienet somma konsiderevoli sew.

Is-seba' kappillan **Dun Franġiski Mizzi** ġie mill-Parroċċa tal-Għarb u min hu ta' l-età tiegħi jew xi ftit iżgħar żgur li jafu sewwa. Għaliġa kien dak il-kappillan li għammidni u li għamilli l-ewwel tqarbina. Fi żmien għamluli l-Grizma ta' l-Isqof ; kien fi żmien li kont abbati u kien hu wkoll li għamilli ċ-ċertifikat għad-dhul fis-seminarju maġġuri, iżda miet ha ngħid hekk jippriedka fuq l-artal ta' Sant' Antnin kwazi sena qabel l-ordinazzjoni saċerdotali tiegħi nhar il-11 ta' Ġunju 1948.

Dwar dan il-kappillan kont ktibt f'xi perjodiku iehor iżda hu sew li ngħid li kien qassis hafna ta' l-affari tiegħu li jġiblek suġġestjoni. Kien hu li fis-sena 1920 irrinova u ndura l-istatwa tal-Madonna ta' Loretu, waqqaf dawk li ahna soltu nsejnhom 'Il-Qwaranturi,' ġab l-istatwa ta' San Ġuzepp, il-ġelandra il-kbira u beda l-bini tal-knisja l-ġdida. Dahħal xi devozzjonijiet fil-Parroċċa u nkuruna l-hajja pastorali tiegħu billi minn flusu xi sena qabel mewtu għamel anzi hallas minn butu t-tabernaklu tal-fidda. L-istima li l-parroċċjani tiegħu kellhom lejħ dehret ċara għall-ahħar fil-funeral tiegħu għax il-poplu Ghajnselmiz kollu bkieh fil-mewt tiegħu. Il-kappillan F. Mizzi jinsab midfun fiċ-ċimiterju tagħna li hu opra oħra li saret fi żmien.

Is-suċċessor ta' Dun Franġisk Mizzi allura t-tmien kappillan kien **Dun Manwel Scerri** mill-Qala li wara hidma pastorali barra minn xtutna u ex-





Kappillan ta' l-Ghasri sar it-tmien kappillan taghna u beda l-hidma pastorali tieghu f'Ghajnsielem fis-sena 1948 u wara l-1955 gie nominat kappillan ghall-Qala. Kien fi zmienu li jien gejt ordnat qassis u fi zmienu wkoll ghaddiet minn fostna r-Regina Elizabbetta II li hu flimkien mal-kleru offrieha bukkett fjuri. Kien hu li waqt purcissjoni bil-Madonna ta' Loretu kkonsagra solennament il-Parrocča lill-qalb bla teba' ta' Marija fil-Pjazza tad-Dehra u mexxa ghal xi zmienu il-bini tal-knisja l-gdida. Miet bhala kappillan tal-Qala fejn ukoll jinsab midfun.

Id-disa' kappillan taghna kien **Mons. Espedito Tabone** mix-Xaghra li wara hidma pastorali siewja fix-Xaghra u barra minn xtutna u f'Malta beda mbaghad il-missjoni pastorali tieghu f'Ghajnsielem fis-sena 1955 u baqa' maghna sas-sena 1981 u wara hidma kbira ta' aktar minn 25 sena irrezenja u rtira fir-rahah twelidu x-Xaghra u gie mbaghad kif kien xieraq onorat bit-titlu ta' Monsinjur u maghzul Dekan tal-Kolleġġjata tax-Xaghra. Il-Kappillan Kan. Espedito Tabone kien ukoll l-ewwel Arcipriet li kellu Ghajnsielem meta fis-sena 1965 il-Parrocča ta' Ghajnsielem b'digriet tat-3 ta' Settembru ta' l-istess sena giet moghtija d-dinjità Arcipretali.

Dak li wettaq fostna l-Arcipriet Espedito Tabone zgur li l-Ghajnselmizi kwaži kollha dawn jafuh. Sa mill-ewwel diskors li kien ghamel fl-inawgurazzjoni tal-pussess tieghu lilu moghti f'isem l-isqof Ġużeppi Pace minn Mons. Klement Buttigieg, hu wera determinazzjoni shiha li jrid ikompli l-bini tal-Knisja l-gdida, kif difatti rnexxielu jaghmel. Ghalhekk fis-sena 1978 il-knisja giet inawgurata u mbierka, imbaghad fis-sena 1979 tlesta wkoll il-kampnar u tbierek mill-Arcisqof Mikiel Gonzi. Wara mbaghad li lesta fil-knisja xi opri ohra u ghamel minn flusu l-artal maggur taghha, ghax hass il-htiega li kellu jistrieħ, hu rtira x-Xaghra. Miet fl-Isptar Ġenerali fit-18 ta' Jannar 2000 u waqt it-trasport tal-katavru tieghu lejn ix-Xaghra, il-fdalijiet tieghu ghaddewhom, kif kien xieraq, minn Ghajnsielem, fejn folla mdaqqsas sellmitlu biċ-ċapċip ta' l-idejn.

L-ghaxar kappillan taghna u t-tieni arcipriet, anzi l-uniku kappillan Ghajnselmiz, li bhala raghaj spiritwali beda jmexxi l-Parrocča ta' Ghajnsielem hu l-Arcipriet attwali, il-Kan Dun Ġużepp Zerafa. Dun Ġużepp gie innominat Arcipriet minn Mons. Isqof Nikol G. Cauchi fil-11 ta' Marzu 1981 u gie moghti l-pussess minn Mons. Ġużepp Curmi, delegat ta' l-Isqof nhar il-5 ta' April 1981.

Minkejja li l-binja tal-knisja tlestiet kien ghad baqa' wisq xoghol xi jsir fiha u nahseb li l-ikbar biċċa xoghol li l-arcipriet il-gdid sa mill-bidu sab quddiemu, kien l-invjjar minn gewwa tal-knisja. Wara b'diversi tentattivi l-arcipriet rnexxielu jsib haddiema ghal tant xoghol vast u perikoluż, iżda minkejja d-diffikultajiet li setghu nqalghu u l-hafna finanzi hekk mehtiega, hu rnexxielu jwassal l-invjjar taghha sat-tmien wara tnax-il sena, ghax ix-xoghol kien mitmum minn Toni Zerafa fit-3.15p.m. ta' l-1 ta' Marzu 1993, u jinghad li n-nefqa kienet ta' tmenin elf u seba' mitt lira.

Xoghol iehor iebes kien ċertament il-paviment bl-irham u wara dan kollu saret il-Via Sagra, in-nieċ, bankijiet tal-fratellanzi, il-linef u tant affarijiet jew opri ohra li jidhru jżejnu l-knisja taghna u mbaghad biex ghalihom l-Arcipriet ikun gabar il-flus u minkejja li ma jidhrux iżda jkun mehtiega hafna ghall-andament tajjeb tal-knisja.

Ghalhekk ilkoll ghandna d-dmir li nroddu hajr lil Alla ta' tant grazzji li hu ghoġbu jxerred fuq il-Parrocča taghna mal-medda ta' 150 sena bhala Parrocča u anke ghaż-zmien ta' qabel ma saret Parrocča, zmien li jmur sas-sena 1820. Hu xieraq ghall-ahhar li niftakru f'dawk il-benefatturi kollha, kappillani, saċerdoti, u lajċi li stinkaw u hadmu ghall-Parrocča taghna, kemm jekk huma mejtin jew ghadhom hajjin u nibqghu nitolbu ghalihom. Irridu napprezzaw dak kollu li hallewlna dawk ta' qabilna u nibzghu ghalih, u fuq kollox ngharfu napprezzaw dak it-tajjeb li ghaddewlna.

Nitolbu bil-qalb lil Marija Lawretana ha tkompli tidhol ghalina biex hajjitna tkun tassew tixbah lil taghha u b'mod speċjali fil-hajja li ghaxet fid-dar taghha u nawguraw lill-Ghajnselmizi kollha li jfakkru dan l-avveniment tal-150 sena mit-twaqqif tal-Parrocča biex ma jkunx gie ghalxejn ghalina. Xieraq ghalhekk li ngeddu l-Konsagrazzjoni tal-Parrocča taghna lill-qalb ta' Marija u nippronu li nibqghu nghixu din il-konsagrazzjoni taghna lilHa tul hajjitna kollha. **AWGURI. AWWGURI.**

